

Врз основа на членот 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З

**за прогласување на Законот за попис на населението,
домаќинствата и становите во Република Македонија 2011 година**

Се прогласува Законот за попис на населението, домаќинствата и становите во Република Македонија 2011 година,

што Собранието на Република Македонија го донесе на седницата одржана на 30 ноември 2010 година.

Број 07 - 4856/1
30 ноември 2010 година
С к о п ј е

**ПРЕТСЕДАТЕЛ
НА РЕПУБЛИКА МАКЕДОНИЈА**

Ѓорге Иванов,с.р

**ПРЕТСЕДАТЕЛ
НА СОБРАНИЕТО НА РЕПУБЛИКА
МАКЕДОНИЈА**

Трајко Вељаноски,с.р

Дека преписот е верен на оригиналот тврди:

**ЗАМЕНИК НА ГЕНЕРАЛНИОТ СЕКРЕТАР
НА СОБРАНИЕТО НА РЕПУБЛИКА
МАКЕДОНИЈА**

Вјекослав Ангеловски

ЗАКОН
ЗА ПОПИС НА НАСЕЛЕНИЕТО, ДОМАКИНСТВОТА И СТАНОВИТЕ ВО
РЕПУБЛИКА МАКЕДОНИЈА 2011 ГОДИНА

I. ОПШТИ ОДРЕДБИ

Член 1

Со овој закон се уредуваат подготовката, организацијата и спроведувањето на Пописот на населението, домаќинствата и становите во Република Македонија 2011 година (во натамошниот текст: Пописот), единиците кои се опфаќаат со Пописот, пописните реони, надлежните органи за организација и спроведување на Пописот, постпописното истражување и нивните надлежности, стручните тела и други учесници во спроведувањето на Пописот, употребата на јазиците во Пописот, начинот на извршување на Пописот, користењето, чувањето и заштитата на податоците од Пописот, обработката и објавувањето на податоците од Пописот, информирање на населението за целите и значењето на Пописот и неговото финансирање.

Член 2

(1) Збирните податоци, добиени од податоците со Пописот, ќе се користат:

- за макроекономски планирања,
- за научни и други истражувања и
- за статистички цели.

(2) Индивидуалните податоци од Пописот можат да се користат за воспоставување, водење и ажурирање на статистичките регистри кои се во надлежност на Државниот завод за статистика.

Член 3

Личните податоци добиени со Пописот подлежат на заштита во согласност со одредбите на овој закон, Законот за заштита на личните податоци ("Службен весник на Република Македонија" број 12/94 и 07/2005), Законот за класифицирани информации („Службен весник на Република Македонија“ број 9/2004 и 113/2007) и Законот за државната статистика ("Службен весник на Република Македонија" број 54/97 и 21/2007).

Член 4

(1) Пописот во Република Македонија ќе се спроведе од 1 април до 15 април 2011 година.

(2) Постпописното истражување за статистичка контрола на опфатот и квалитетот на податоците од Пописот (во натамошниот текст: постпописното истражување) ќе се спроведе од 16 април до 22 април 2011 година.

(3) Пописот и постпописното истражување ќе се спроведат според состојбата на 31 март 2011 година во 24,00 часот (критичен момент на Пописот).

Член 5

Одделни поими што се употребени во овој закон го имаат следново значење:

1. "Место на вообичаено живеење" е географско место, каде што лицето кое се попишува вообичаено живее, тоа може да биде исто или различно од местото каде што лицето фактички се наоѓа во времето на Пописот или тоа може да биде неговото официјално место на живеење. Место на вообичаено живеење се смета местото каде што лицето поминува најголем дел од својот дневен, односно ноќен одмор;

2. “Официјално место на живеење во Република Македонија” е местото во кое лицето живее во согласност со прописите на Република Македонија;

3. “Вкупно население на Република Македонија” е населението попишано врз основа на членот 6 точки 1, 2, 3, 4 и 5 од овој закон, како и лицата од членот 6 точка 6 потточки а), б) и в) на овој закон кои ги поседуваат документите од членот 42 на овој закон.

Во вкупното население на Република Македонија ќе бидат вклучени и попишаните лица од членот 6 точка 7 на овој закон кои не ги поседуваат документите од членот 42 на овој закон, доколку Државниот завод за статистика врз основа на членот 42 став (2) од овој закон ја потврди веродостојноста на попишаните податоци во соработка со надлежните органи;

4. “Домаќинство” се смета секоја семејна или друга заедница на лица кои ќе изјават дека заедно живеат и заеднички ги трошат своите приходи за намирување на основните животни потреби (домување, исхрана и друго), без оглед дали сите членови постојано се наоѓаат во местото каде што е населено домаќинството или некои од нив престојуваат определено време во друго населено место, односно странска држава, заради работа, школување или од други причини

- “самечко домаќинство” се смета и секое лице кое во местото на Пописот живее само и кое нема свое домаќинство во друго место. Самечкото домаќинство може да живее во посебен или делив стан, или како sameц - потстанар или во хотел за самци и слично, но тоа, без оглед дали живее во иста соба со друг sameц или со членови на домаќинство - станодавец, самостојно ги троши своите приходи и

- под “колективно домаќинство” се смета домаќинство составено од лица што живеат во установи за трајно згрижување на деца и возрасни, во манастири и во болници за сместување на неизлечиви болни;

5. “Стан” е градежно поврзана целина наменета за живеење, без оглед на тоа дали станот во моментот на Пописот се користи само за живеење, за живеење и вршење дејност, само за вршење дејност, за одмор и рекреација или се работи за ненаселен, а градежно исправен стан.

Станот се состои од една или повеќе соби, со или без помошни простории (кујна, спајз, претсобје, бања, тоалет и слично) и треба да има посебен пристап од улица или директно преку двор, терен или преку заеднички простор од зградата (скали, пасаж, галерија итн.), а може да има еден или повеќе влезови;

6. „Друга населена просторија“ е населена просторија или објект, кој не е наменет за живеење и не претставува стан во смисла на дефиницијата за стан од точката 5 на овој член, но за време на Пописот се користи за живеење;

7. “Пописен реон” е дел од територијата на Република Македонија, определена за организација и спроведување на Пописот, составена од една или повеќе општини врз основа на критериумите утврдени во членот 12 од овој закон;

8. “Пописен круг” е дел од територијата на Република Македонија формиран за потребите на Пописот и зависно од утврдените критериуми во “Упатството за ревизија на границите на просторните единици за Пописот на населението, домаќинствата и становите 2011”, кој опфаќа најчесто од 50 до 100 домаќинства и

9. “Службено лице” е избран или именуван функционер во Собранието на Република Македонија, во Владата на Република Македонија, во органите на државната управа, во судовите и други органи и организации што вршат определени стручни, управни и други работи во рамките на правата и должностите на Република Македонија, единиците на локалната самоуправа, како и лица кои постојано или повремено вршат службена должност во овие органи и организации, државен службеник кој врши стручни, нормативно-правни, извршни, управно-надзорни работи и управни работи во согласност со Уставот и

со закон, овластено лице во правно лице на кое со закон или со друг пропис донесен врз основа на закон му е доверено вршење на јавни овластувања, кога должноста ја врши во рамките на тие овластувања и лице кое врши определени службени должности врз основа на овластување дадено со закон или со други прописи донесени врз основа на закон.

II. ЕДИНИЦИ КОИ ЌЕ СЕ ОПФАТАТ СО ПОПИСОТ

Член 6

Со Пописот ќе бидат опфатени:

1) лица кои имаат место на вообичаено живеење во Република Македонија, без оглед дали во моментот на Пописот се наоѓаат во местото на живеење или во друго место во Република Македонија;

2) лица кои имаат одобрение за постојан или привремен престој во Република Македонија со исклучок на лицата од точката б потточки а), б) и в) на овој член;

3) лица кои имаат место на вообичаено живеење во Република Македонија, а во времето на Пописот, но најдолго до 12 месеци (една година) пред неговото спроведување, се наоѓаат на работа во странство, како и членовите на нивните домаќинства;

4) лица кои имаат место на вообичаено живеење во Република Македонија, а кои во времето на Пописот се на работа во дипломатско - конзуларните претставништва на Република Македонија во странство, Обединетите нации и нејзините организации, претставништва или претставници на Стопанската комора во странство, деловните единици во странство, воени претставници на Армијата на Република Македонија во странство и граѓаните кои се ангажирани врз основа на меѓународна, техничка и друга соработка, школување, како и членовите на домаќинствата кои со наведените лица привремено престојуваат во странство;

5) лица кои имаат место на вообичаено живеење во Република Македонија, кои не ги поседуваат документите од членот 42 став (1) точки 1 и 2 на овој закон, а ги поседуваат документите наведени во членот 42 став (1) точка 3 од овој закон;

6) покрај лицата од точките 1, 2, 3, 4 и 5 на овој став, со Пописот ќе се опфатат и следниве лица:

а) странци со признат статус на бегалци, кои за време на Пописот ќе се најдат во Република Македонија;

б) странци со признато право на азил заради супсидијарна заштита, кои за време на Пописот ќе се најдат во Република Македонија и

в) странци со поднесено барање за признавање право на азил, кои за време на Пописот ќе се најдат во Република Македонија;

7) други лица кои за време на Пописот ќе се најдат на територијата на Република Македонија, а кои не ги поседуваат документите од членот 42 на овој закон;

8) домаќинства на лицата единици на Пописот;

9) колективни домаќинства (составени од лица кои живеат во установи за трајно згрижување на деца и возрасни, во манастири и во болници за сместување на неизлечиви болни и слично) и

10) станови и други населени простории, освен становите наведени во членот 8 од овој закон.

Член 7

Со Пописот нема да бидат опфатени:

- дипломатскиот персонал на странските дипломатски и конзуларни претставништва во Република Македонија и членовите на нивните семејства,

- странскиот воен персонал и членовите на нивните семејства, лоцирани во Република Македонија, како и членовите и претставниците на меѓународните организации и заедници кои во моментот на Пописот престојуваат во Република Македонија и

- странските државјани кои за време на Пописот се наоѓаат во Република Македонија заради службен пат, приватна посета, лекување, екскурзија, туристички и слични патувања.

Член 8

Со Пописот нема да бидат опфатени и становите:

- на дипломатско-конзуларните претставници на странски земји и
- во сопственост на странски држави.

Член 9

За лицата кои ќе бидат опфатени со Пописот ќе се внесат следниве податоци:

1) идентификациони податоци за лицето:

- име, презиме и име на еден од родителите,
- пол, датум на раѓање и единствен матичен број на граѓанинот,
- адреса на која лицето вообичаено живее за време на Пописот,
- официјално место на живеење и
- местото на живеење една до пет години пред Пописот;

2) податоци за присутност - отсутност:

- причината за отсутност од местото на живеење, односно за присутност во местото на Пописот,

- за отсутните во странство, назив на државата во која престојуваат и времетраење на престојот во странство и

- за граѓаните на други држави, присутни во Република Македонија, назив на државата од која доаѓаат и времетраење на престојот во Република Македонија;

3) државјанство;

4) географски податоци:

- населено место, општина и држава на раѓање,

- место на постојано живеење на мајката (населено место, општина и држава) во времето кога лицето е родено,

- за доселените лица, населено место и општина од која лицето се доселило во местото на живеење и година на доселувањето, а за лицата доселени од странство, година на доселувањето во Република Македонија и државата од која се доселиле и

- за лицата кои работат или посетуваат основни и средни училишта или високообразовни установи надвор од местото на живеење, назив на населеното место и општината во која лицата работат или посетуваат училиште, школа или факултет и зачестеноста на враќање во местото на живеење;

5) брачна состојба и рожба (фертилитет):

- брачна состојба и
- за лицата од женски пол, бројот на живородени деца;

6) етнички карактеристики:

- национална припадност,
- мајчин јазик и
- вероисповед;

7) образовни карактеристики:

- завршено образование, основно, средно, вишо, високо и назив на основни и средни училишта или високообразовни установи,

- дали лицето посетува основно и средно училиште или високообразовна установа,

- дали лицето е писмено и

- дали лицето има познавање за работа со компјутер;
- 8) економски карактеристики:
 - за лица кои работат занимање, економски статус, главна дејност, целосно име и сопственост на деловниот субјект, одработени часови во главната дејност,
 - за лицата кои извршуваат и дополнителна активност во која дејност работат и дали е редовна, привремена, сезонска или случајна а
 - за невработените лица: причината поради која не се вработени и дали бараат работа;
- 9) средства за живеење:
 - главни извори на средства за живеење и
 - за издржуваните лица и за нивниот издржувател и
- 10) инвалидитет и функционална способност на лицето во извршувањето на секојдневните обврски дома/на работа/на училиште.

Член 10

- Со Пописот за домаќинствата ќе се внесат следниве податоци:
- име и презиме на лицето на кое се води домаќинството, членовите на домаќинството и другите лица кои живеат во домаќинството во моментот на Пописот, односот на членовите на домаќинството кон лицето на кое се води домаќинството,
 - назив на местото, улица и број на зградата и станот во кој тие лица живеат,
 - по кој основ домаќинството го користи станот,
 - на кој начин домаќинството го загрева станот,
 - на кој начин домаќинството се снабдува со вода за пиење,
 - кој вид на енергија во домаќинството се користи за греење,
 - број на автомобили со кои располага домаќинството,
 - дали домаќинството располага со паркинг простор или гаража,
 - дали домаќинството располага со персонален компјутер,
 - дали домаќинството има пристап до интернет и
 - дали домаќинството има земјоделско стопанство.

Член 11

- Со Пописот за становите ќе се внесат податоци:
- за користење на станот,
 - за видот на сопственоста на станот,
 - бројот на соби во станот и површината на станот,
 - бројот на соби во станот и површината на просторот за вршење на дејност (доколку во станот се врши дејност),
 - дали станот е опремен со кујна и нејзината површина,
 - дали станот е опремен со бања и тоалет (во станот или надвор од него),
 - дали станот е опремен со инсталации: за водовод, за канализација и за електрична енергија и дали има климатизација,
 - на кој кат се наоѓа станот,
 - видот на зградата во која се наоѓа станот,
 - година на изградба на зградата,
 - катност на зградата,
 - материјал од кој е изграден носивиот систем на зградата и
 - пристапност до зградата.

III. ПОПИСНИ РЕОНИ

Член 12

За организационите потреби на Пописот, се определуваат 44 пописни реони и нивни седишта, врз основа на следниве критериуми:

- бројот на населението во општините според Пописот на населението, домаќинствата и становите 2002 година (во натамошниот текст: Пописот 2002) и
- комуникациските врски меѓу општините.

Пописен реон	Седиште	Општини кои влегуваат во реонот
1	2	3
Пописен реон 1	Берово	Берово Пехчево
Пописен реон 2	Делчево	Делчево Македонска Каменица
Пописен реон 3	Виница	Виница
Пописен реон 4	Крива Паланка	Крива Паланка Ранковце
Пописен реон 5	Кратово	Кратово
Пописен реон 6	Пробиштип	Пробиштип
Пописен реон 7	Свети Николе	Свети Николе Лозово
Пописен реон 8	Радовиш	Радовиш Конче
Пописен реон 9	Неготино	Неготино Демир Капија
Пописен реон 10	Гевгелија	Гевгелија Богданци Дојран
Пописен реон 11	Валандово	Валандово
Пописен реон 12	Кочани	Кочани Зрновци Чешиново - Облешево
Пописен реон 13	Струмица	Струмица Василево
Пописен реон 14	Ново Село	Босилово Ново Село
Пописен реон 15	Штип	Штип Карбинци
Пописен реон 16	Кавадарци	Кавадарци Росоман
Пописен реон 17	Велес	Велес Градско Чашка
Пописен реон 18	Прилеп	Прилеп Долнени Кривогаштани
Пописен реон 19	Битола	Битола Могила Новаци
Пописен реон 20	Ресен	Ресен
Пописен реон 21	Охрид	Охрид Дебарца

Пописен реон 22	Струга	Струга Вевчани
Пописен реон 23	Дебар	Дебар Центар Жупа
Пописен реон 24	Демир Хисар	Демир Хисар
Пописен реон 25	Крушево	Крушево
Пописен реон 26	Македонски Брод	Македонски Брод Пласница
Пописен реон 27	Кичево	Кичево Вранештица Другово Зајас Осломеј
Пописен реон 28	Гостивар	Гостивар Врапчиште Маврово и Ростуше
Пописен реон 29	Тетово	Тетово Боговиње
Пописен реон 30	Теарце	Теарце Јегуновце
Пописен реон 31	Желино	Брвеница Желино
Пописен реон 32	Аеродром	Аеродром
Пописен реон 33	Бутел	Бутел Чучер Сандево
Пописен реон 34	Кисела Вода	Кисела Вода Сопиште
Пописен реон 35	Чаир	Чаир
Пописен реон 36	Ѓорче Петров	Ѓорче Петров Сарај
Пописен реон 37	Карпош	Карпош
Пописен реон 38	Центар	Центар
Пописен реон 39	Студеничани	Студеничани Зелениково
Пописен реон 40	Шуто Оризари	Шуто Оризари
Пописен реон 41	Гази Баба	Гази Баба
Пописен реон 42	Илинден	Илинден Арачиново Петровец
Пописен реон 43	Куманово	Куманово Старо Нагоричане
Пописен реон 44	Липково	Липково

Член 13

(1) За секој пописен реон се назначува по една комисија за пописниот реон.

(2) Државниот завод за статистика во соработка со единиците на локалната самоуправа каде што е седиштето на комисијата за соодветниот пописен реон обезбедува работни простории на комисиите за пописните реони.

IV. НАДЛЕЖНИ ОРГАНИ ЗА ОРГАНИЗАЦИЈА И СПРОВЕДУВАЊЕ НА ПОПИСОТ И ПОСТПОПИСНОТО ИСТРАЖУВАЊЕ

Член 14

Пописот го организира и спроведува Државната пописна комисија во соработка со Државниот завод за статистика.

Член 15

Државната пописна комисија и Државниот завод за статистика се грижат за законитоста во подготовката, организацијата и спроведувањето на Пописот во согласност со одредбите на овој закон и вршат надзор над работата на лицата учесници во Пописот.

Член 16

(1) Државниот завод за статистика ги врши следниве активности:

- го координира и контролира подготвувањето и спроведувањето на Пописот,

- навремено го известува населението за целите и задачите и други прашања во врска со Пописот,

- дава предлог за утврдување на финансиски план за користење на обезбедените средства за Пописот,

- врши стручна обука на членовите на комисиите за пописните реони, реонските инструктори и попишувачи,

- обезбедува инструменти (обрасци, упатства и друго) за спроведување на Пописот и ги доставува до комисиите за пописните реони и другите надлежни органи за спроведување на Пописот,

- утврдува Програма за обработка и објавување на податоците од Пописот, со содржина на обработените и публикувани табели,

- врши внесување и обработка на пописниот материјал,

- изготвува и објавува резултати од Пописот (првите и дефинитивните),

- поднесува извештај за Пописот до Владата на Република Македонија во рок од шест месеци по спроведувањето на Пописот и објавувањето на првите резултати од Пописот,

- поднесува извештај за Пописот до Владата на Република Македонија во рок од три месеци по објавувањето на дефинитивните резултати од Пописот и

- врши и други работи во согласност со овој закон.

(2) Директорот на Државниот завод за статистика:

- пропишува Методологија за Пописот со дефиниции на единиците што се попишуваат и бележите за кои се прибираат податоци, во согласност со "Препораките на ООН за пописите на населението и домувањето во ЕЦЕ Регионот околу 2010 година", по добиеното мислење од Советот за статистика на Република Македонија,

- по добиеното мислење од Советот за статистика на Република Македонија пропишува пописни обрасци во согласност со содржината утврдена во членовите 9, 10 и 11 од овој закон,

- пропишува класификации, упатства и други инструменти за организација, спроведување и обработка на Пописот,

- по добиеното мислење од Советот за статистика на Република Македонија пропишува Методологија за постпописното истражување и спроведува постпописно истражување на опфатот и квалитетот на податоците прибрани со Пописот,

- пропишува Упатство и инструменти за спроведување на постпописното истражување,

- пропишува Правилник за формите, техниката и начинот на обезбедување на безбедност и заштита на личните податоци од Пописот,

- дава предлог за пропишување на начинот и поблиските услови за именување на членови на комисиите за пописните реони, реонските инструктори

и реонските попишувачи кои се именуваат од редот на државната и јавната администрација,

- дава предлог за пропишување на начинот и поблиските услови за именување на членови на комисиите за пописните реони, реонските инструктори и реонските попишувачи кои се избираат на јавен конкурс,

- именува и разрешува државни инструктори,

- дава предлог за пропишување на начинот и поблиските услови за утврдување на надоместок за извршените работи на учесниците во Пописот,

- формира стручно тело - Биро за попис за извршување на задачи на Државниот завод за статистика во подготовката, организацијата и спроведување на пописот и

- врши и други работи во согласност со одредбите на овој закон.

Член 17

(1) Агенцијата за катастар на недвижности како надлежна институција за водење на регистарот на просторни единици во соработка со Државниот завод за статистика во фазата на подготовката на Пописот ги ажурира границите на просторните единици во регистарот согласно со “Упатството за ревизија на границите на просторните единици за Пописот на населението, домаќинствата и становите 2011”.

(2) Агенцијата за катастар и недвижности во соработка со Државниот завод за статистика, изработува скици и описи на границите на пописните кругови во согласност со “Упатството за ревизија на границите на просторните единици за Пописот на населението, домаќинствата и становите 2011” и ги доставува до Државниот завод за статистика, најдоцна до 30 октомври 2010 година.

Член 18

Министерството за одбрана го спроведува попишувањето на лицата кои за време на Пописот се наоѓаат на служба во Армијата на Република Македонија во земјата или во странство.

Член 19

Министерството за правда го спроведува попишувањето на лицата кои за време на Пописот се на издржување на мерка притвор или на издржување казна затвор во казнено-поправните установи или им е изречена мерка упатување во воспитно-поправните домови.

Член 20

Министерството за труд и социјална политика го спроведува попишувањето на лицата кои за време на пописот спаѓаат во категоријата на бездомници.

Член 21

(1) Органите на државната управа од членовите 18, 19 и 20 на овој закон, во периодот од 1 до 15 март 2011 го спроведуваат попишувањето на лицата од овие членови. Органите на државната управа од членовите 18 и 19 на овој закон пописниот материјал го доставуваат на адресите на домаќинствата на лицата, а органот на државната управа од членот 20 на овој закон пописниот материјал го доставува до Државниот завод за статистика, најдоцна седум дена пред започнувањето на Пописот.

(2) Директорот на Државниот завод за статистика, во согласност со министерот за одбрана, министерот за правда и министерот за труд и социјална политика, донесува упатства за начинот на попишувањето на лицата наведени во членовите 18, 19 и 20 од овој закон.

Член 22

(1) Министерството за надворешни работи во периодот од 1 март до 15 март 2011 го организира само попишувањето на лицата на служба во дипломатско-конзуларните претставништва и најдоцна седум дена по спроведувањето на Пописот, пописниот материјал го доставува до Државниот завод за статистика .

(2) Директорот на Државниот завод за статистика во согласност со министерот за надворешни работи донесува Упатство за начинот на само попишување на лицата наведени во ставот (1) од овој член.

Член 23

(1) Постпописното истражување се спроведува на случајно избрани пописни кругови и општини.

(2) Постпописното истражување од ставот (1) на овој член се врши на посебни обрасци.

(3) Формата и содржината на обрасците од ставот (2) на овој член ја пропишува директорот на Државниот завод за статистика.

(4) Со постпописното истражување, ќе се опфати 1% од вкупниот број на домаќинствата во Република Македонија.

V. СТРУЧНИ ТЕЛА И УЧЕСНИЦИ ВО СПРОВЕДУВАЊЕТО НА ПОПИСОТ

Член 24

Во подготовката, организацијата и спроведувањето на Пописот и постпописното истражување на опфатот и квалитетот на податоците од Пописот учествуваат:

- Државната пописна комисија,
- Советот за статистика на Република Македонија,
- комисиите за пописните реони,
- државните инструктори,
- реонските инструктори,
- реонските попишувачи и
- други учесници во согласност со одредбите на овој закон.

Член 25

Советот за статистика на Република Македонија согласно со Законот за државната статистика, дава предлози и сугестии при подготовката на инструментите и методолошките основи за Пописот и му дава мислење на директорот на Државниот завод за статистика за содржината на Методологијата за Пописот и пописните обрасци.

Член 26

Државната пописна комисија ги врши следниве работи:

- бара податоци од надлежните органи за вработените во државната, општинската и администрацијата на градот Скопје, како и за вработените во јавната администрација,
- го пропишува начинот и поблиските услови за именување на членови на комисиите за пописните реони, реонските инструктори и реонските попишувачи кои се именуваат од редот на државната и јавната администрација,
- го пропишува начинот и поблиските услови за избор и именување на членови на комисиите за пописните реони, реонските инструктори и реонските попишувачи кои се избираат на јавен конкурс,
- го утврдува финансиски план за користење на обезбедените средства за Пописот,

- го пропишува начинот и поблиските услови за утврдување на надоместок за извршените работи на учесниците во Пописот,
- врши обука на членовите на комисиите за пописните реони во однос на нивните надлежности од аспект на организација на Пописот на терен,
- разгледува прашања во врска со организацијата и реализацијата на Пописот на терен и му предлага на директорот на Државниот завод за статистика свои ставови,
- во согласност со директорот на Државниот завод за статистика врши непосредна посета на теренот за време на пописот и информира за состојбите,
- за својата работа тековно ја информира Владата на Република Македонија и Државниот завод за статистика,
- за својата работа води записници и тековно ги доставува до Владата на Република Македонија и Државниот завод за статистика и
- врши и други работи утврдени со решението за именување.

Член 27

- (1) Државната пописна комисија е составена од 25 члена.
- (2) Членовите на Државната пописна комисија ги именува Владата на Република Македонија од редот на истакнати научни и стручни работници од областа на статистиката, демографијата, економијата и други стручни области поврзани со содржината на Пописот.
- (3) Директорот на Државниот завод за статистика по својата функција е член на Државната пописна комисија.
- (4) Од редот на членовите, именувани согласно со ставот (3) од овој член Државната пописна комисија избира претседател и заменик на претседателот.
- (5) При именувањето на Државната пописна комисија, соодветно и правично се застапени припадниците на заедниците кои не се мнозинство во Република Македонија според податоците од Пописот на населението, домаќинствата и становите 2002 година.
- (6) За својата работа Државната пописна комисија донесува деловник за работа.

Член 28

- Комисијата за пописен реон ги врши следниве работи:
- учествува во координирањето на работата на учесниците во Пописот на подрачјето на пописниот реон,
 - учествува во информирањето на населението за значењето на Пописот и за правата и должностите на граѓаните во Пописот,
 - презема мерки за навремено опфаќање на единиците на Пописот,
 - распоредува и презема пописен материјал на попишувачите во соработка со државните инструктори,
 - предлага распоредување на попишувачите и реонските инструктори во соработка со државните инструктори,
 - се грижи за правилна примена на методолошките и организационите упатства за Пописот,
 - го преземаат пописниот материјал од реонските инструктори и попишувачите со учество на државните инструктори,
 - вршат сумирање на резултатите од попишувањето во општините кои припаѓаат на пописниот реон, со учество на државните инструктори и
 - врши и други работи во врска со Пописот, во согласност со Упатството за начинот на работењето на комисиите за пописните реони и овој закон.

Член 29

(1) Комисијата за пописен реон е составена од седум до 13 члена, вклучувајќи го и претседателот.

(2) Вкупниот број на членови на комисијата за пописниот реон од ставот (1) на овој член се утврдува во зависност од вкупното население во пописниот реон според Пописот на населението, домаќинствата и становите 2002 година.

(3) Државната пописна комисија, половина од вкупниот број на членови на комисијата за пописен реон од ставот (1) на овој член го именува од редот на вработените во државната, општинската и администрацијата на градот Скопје, како и од јавната администрација со завршено високо образование, по случаен избор, а останатите ги именува по спроведен јавен конкурс, ако ги исполнуваат следниве општи услови:

- да се државјани на Република Македонија,
- да се полнолетни,
- да имаат завршено високо образование и
- да немаат засновано редовен работен однос.

(4) При именувањето на членовите на комисијата за пописниот реон соодветно и правично се застапени припадниците на заедниците кои не се мнозинство во Република Македонија.

(5) Во комисијата за пописниот реон задолжително се именува по еден претставник од единиците на локалната самоуправа, кои го сочинуваат пописниот реон и по еден стручњак од областа на геодетските работи или урбанизмот.

(6) Во согласност со ставовите (3), (4) и (5) од овој член вкупниот број на членови на комисиите за пописните реони ќе се утврди за:

- реони до 50.000 жители - до седум члена,
- реони од 50.001 до 100.000 жители - од девет до 11 члена и
- реони од 100.001 до 150.000 жители - до 13 члена.

Член 30

(1) Државните инструктори ги именува директорот на Државниот завод за статистика од редот на вработените во државната администрација. При именувањето на државните инструктори соодветно и правично се застапени припадниците на заедниците кои не се мнозинство во Република Македонија. Директорот на Државниот завод за статистика на државните инструктори им издава писмено овластување.

(2) За секој пописен реон се назначуваат од еден до пет државни инструктори.

(3) Државните инструктори ги вршат следниве работи:

- учествуваат во подготовките и спроведувањето на обуката на учесниците во Пописот,
- учествуваат во организирање и координирање на целокупниот процес на спроведувањето на Пописот во пописниот реон,
- даваат стручни толкувања на учесниците во Пописот за методолошките материјали и други инструменти во Пописот,
- ги пренесуваат ставовите на Државниот завод за статистика по определени прашања од Пописот и обезбедуваат запознавање на сите учесници во Пописот и нивна примена на теренот,
- редовно и непосредно го следат спроведувањето на Пописот,
- ја следат работата на комисијата за пописниот реон и даваат стручна помош во организацијата и спроведувањето на Пописот и непосредно укажуваат на неправилностите во работата на учесниците во Пописот,
- учествуваат во преземањето на пописниот материјал од попишувачите и реонските инструктори заедно со комисијата за пописен реон,
- заедно со комисијата за пописен реон учествуваат во сумирањето на резултатите од попишувањето за општините кои припаѓаат на пописниот реон,

- го предаваат пописниот материјал до Државниот завод за статистика, заедно со комисијата за пописниот реон,
- секојдневно го информираат Државниот завод за статистика за подготовките, текот и спроведувањето на Пописот и
- вршат и други работи и работни задачи во врска со Пописот.

Член 31

(1) Државната пописна комисија половина од вкупно утврдениот број на реонски инструктори го именува од редот на вработените во државната, општинската и администрацијата на градот Скопје, како и од јавната администрација, со завршено високо образование, по случаен избор, а останатите ги именува по спроведен јавен конкурс, ако ги исполнуваат следниве општи услови:

- да се државјани на Република Македонија,
- да се полнолетни,
- да имаат завршено високо образование и
- да немаат засновано редовен работен однос.

(2) Државната пописна комисија половина од вкупно утврдениот број на реонски попишувачи го именува од вработените во државната, општинската и администрацијата на градот Скопје, како и од јавната администрација, со најмалку завршено четиригодишно средно образование, по случаен избор, а останатите ги именува по спроведен јавен конкурс, ако ги исполнуваат следниве општи услови:

- да се државјани на Република Македонија,
- да се полнолетни,
- да имаат завршено средно образование и
- да немаат засновано редовен работен однос.

(3) При изборот на реонските инструктори и попишувачи соодветно и правично се застапени припадниците на заедниците кои не се мнозинство во Република Македонија, водејќи сметка за стручноста и компетентноста.

(4) При изборот на реонските инструктори и попишувачите се води сметка за националната структура на населението што се попишува, неговата можност за комуникација со лицето кое се попишува и за познавањето на јазикот на кој зборува локалното население.

Член 32

(1) Реонските инструктори непосредно го следат попишувањето на населението што го вршат реонските попишувачи и ја координираат и организираат нивната работа во пописните кругови за кои се задолжени.

(2) Реонските инструктори работат во согласност со Упатството за работа и за својата работа, текот на попишувањето и другите активности во врска со Пописот, секојдневно ја информираат комисијата за пописниот реон и државниот инструктор, за пописните кругови за кои се задолжени.

(3) Реонскиот инструктор го контролира пописниот материјал на реонските попишувачи и учествува во сумирање на резултатите од попишувањето заедно со државниот инструктор и реонските попишувачи.

(4) Реонските инструктори и реонските попишувачи се должни да постапат според инструкциите што ќе ги добијат од државните инструктори, а доколку сметаат дека со тоа се отстапува од методолошките основи за спроведување на Пописот, за тоа го известуваат давателот на овластувањето од членот 43 на овој закон.

Член 33

(1) Реонските попишувачи вршат непосредно попишување на теренот и се обврзани да ги пополнуваат пописните обрасци во согласност со добиеното упатство за реонските попишувачи.

(2) Стручна и техничка помош при извршувањето на Пописот на реонските попишувачи им даваат реонските инструктори, државните инструктори и комисијата за пописен реон.

Член 34

(1) За секој пописен круг се избираат по двајца реонски попишувачи, од кој еден реонски попишувач е избран од редот на вработените во државната, општинската и администрацијата на градот Скопје, како и од јавната администрација и еден реонски попишувач е избран на јавен конкурс.

(2) При изборот на реонските попишувачи соодветно и правично се застапени припадниците на заедниците кои не се мнозинство во Република Македонија во единицата на локалната самоуправа од соодветниот пописен реон, според податоците од Пописот на населението, домаќинствата и становите 2002 година.

Член 35

(1) Државната пописна комисија најдоцна до 10 јануари 2011 година доставува барање до Агенцијата за државни службеници и надлежните органи за доставување на податоци за вработените во државната и општинската администрација, администрацијата на градот Скопје, како и јавната администрација, систематизирани по општини според местото на живеење.

(2) Органите од ставот (1) на овој член податоците до Државната пописна комисија ги доставуваат во рок од пет дена од денот на добиеното барање.

Член 36

Државната пописна комисија во рок од 15 дена од денот на добивањето на податоците во согласност со членот 35 и спроведениот јавен конкурс од членовите 29 став (3) и 31 ставови (1) и (2) на овој закон, ги именува комисиите за пописните реони, реонските инструктори и реонските попишувачи.

Член 37

(1) За членови на комисиите за пописните реони, реонските инструктори и реонските попишувачи од редот на вработените од државната и општинската администрација, администрацијата на градот Скопје и јавната администрација, не можат да бидат именувани:

- лицата вработени во Министерството за внатрешни работи, Министерството за одбрана, Дирекцијата за заштита и спасување и Центарот за управување со кризи и

- лицата вработени во јавната администрација во дејноста на образованието, науката и здравството.

(2) Лицето избрано за член на комисиите за пописните реони, реонските инструктори и реонските попишувачи од редот на вработените од државната и општинската администрација, администрацијата на градот Скопје и јавната администрација, можат да не прифатат да ја извршуваат таа должност само поради здравствени или семејни причини, при што за неприфаќањето одлучува Државната пописна комисија врз основа на приложена документација.

Член 38

(1) Во подготовките и спроведувањето на Пописот учествуваат и други лица за вршење на административно-технички и други работи, при што соодветно и правично се застапени припадниците на заедниците кои не се мнозинство во Република Македонија, водејќи сметка за стручноста и компетентноста.

(2) Начинот на реализација на работите од ставот (1) на овој член, бројот на потребните лица, остварувањето на комуникација и соработка со комисиите за пописните реони го пропишува Државниот завод за статистика.

VI. УПОТРЕБАТА НА ЈАЗИЦИТЕ ВО ПОПИСОТ

Член 39

(1) Попишувањето се спроведува на службен македонски јазик и неговото кирилско писмо.

(2) Во случаите каде што попишувањето се спроведува на службен јазик што го зборуваат најмалку 20% од граѓаните во Република Македонија, образецот се пополнува на тој јазик и писмо и дополнително на македонски јазик и неговото кирилско писмо.

(3) Во случаите каде што попишувањето се спроведува на службен јазик што го зборуваат најмалку 20% од граѓаните на единиците на локалната самоуправа каде што се врши попишувањето (турски, влашки, ромски, српски и бошњачки јазик), образецот се пополнува на јазикот по избор на лицето кое се попишува и дополнително на македонски јазик и неговото кирилско писмо.

(4) Попишувачот е должен да ги информира лицата кои се попишуваат дека имаат право на слободно избирање на попишување на: службен македонски јазик и неговото кирилско писмо или на друг службен јазик и неговото писмо што го зборуваат најмалку 20% од граѓаните во Република Македонија и на службен македонски јазик и неговото кирилско писмо и на јазикот и писмото кој исто така е службен, а го зборуваат најмалку 20% од граѓаните на единиците на локалната самоуправа каде што се врши попишувањето.

(5) Обрасците се печатат на службен македонски јазик и неговото кирилско писмо, на јазикот и писмото што го зборуваат најмалку 20% од граѓаните на Република Македонија и на македонски јазик и неговото кирилско писмо, како и на јазикот и писмото што го зборуваат најмалку 20% од граѓаните на единиците на локалната самоуправа каде што се врши попишувањето и на македонски јазик и неговото кирилско писмо.

VII. НАЧИН НА ИЗВРШУВАЊЕ НА ПОПИСОТ И АНГАЖИРАЊЕ НА УЧЕСНИЦИТЕ

Член 40

(1) Податоците од членот 9 на овој закон се земаат непосредно од лицата на кои тие се однесуваат.

(2) Лицето опфатено со Пописот е должно на сите прашања во пописните обрасци да даде точни и целосни одговори и да ги презентира потребните документи во согласност со членот 42 од овој закон.

(3) За отсутните членови на домаќинството, податоците ги дава полнолетен член на домаќинството кому податоците му се најмногу познати, а за децата до 15 години, еден од родителите, посвоителот или старателот, врз основа на документацијата за нив.

(4) Податоците од членот 10 на овој закон ги дава носителот на домаќинството, а во негово отсуство ги дава полнолетен член на домаќинството, кому му се најмногу познати.

(5) Податоците од членот 11 на овој закон ги дава лицето кое го користи станот во моментот на Пописот.

(6) По извршеното попишување, попишувачите се должни пополнетите пописни обрасци да му ги дадат на увид на лицето кое се попишува, односно на лицето кое ги дало податоците.

(7) По исклучок од ставот (6) на овој член, ако лицето кое е попишано, односно лицето кое ги дало податоците е неписмено, увидот во пополнетите обрасци за него може да го оствари друг полнолетен член на домаќинството што тој ќе го овласти.

(8) По извршеното попишување, лицето кое е попишано го потпишува пополнетиот Образец П-1. За отсутните членови на домаќинството и за децата до 15 години, Образецот П-1 го потпишува лицето кое ги дало податоците.

(9) По извршеното попишување, двајцата попишувачи ги потпишуваат пополнетите пописни обрасци, Образец П-1 и Образец П-2.

Член 41

(1) Ако попишувачите за време на Пописот не го затечат во станот лицето опфатено со Пописот, а податоците не можат да ги приберат на начин предвиден во членот 40 од овој закон, ќе остават писмено известување дека тоа лице е должно до 15 април 2011 година да се јави на реонскиот инструктор заради давање податоци во врска со Пописот.

(2) Доколку лицето не е во можност да постапи во согласност со ставот (1) на овој член, е должно да ја извести комисијата за пописниот реон.

(3) Државниот инструктор во соработка со комисијата за пописниот реон е должна да испрати попишувачи да го попишат лицето најдоцна до 20 април 2011 година.

Член 42

(1) Попишувачот, заради утврдување на точноста на податоците што треба да се внесат според членовите 9, 10 и 11 од овој закон, треба да побара од лицата опфатени со Пописот, а лицето кое се попишува да ги презентира документите според следниов редослед:

1) за лицата кои со Пописот ќе се опфатат во согласност со членот 6 точки 1, 3 и 4 од овој закон:

а) лична карта издадена според Законот за личната карта (“Службен весник на Република Македонија“ број 8/95, 38/2002, 16/2004, 12/2005 19/2007 и 10/10);

б) патна исправа издадена според Законот за патните исправи на државјаните на Република Македонија (“Службен весник на Република Македонија“ број 67/92, 20/2003, 46/2004, 19/2007 и 84/2008) и

в) извод од матичната книга на родените за малолетни лица.
Документите од потточките а) и б) меѓусебно се исклучуваат;

2) за лицата кои со Пописот ќе се опфатат во согласност со одредбите од членот 6 точки 2 и 6 потточките а), б) и в) на овој закон

- дозвола за привремен или постојан престој на странец издадена според Законот за странци (“Службен весник на Република Македонија” број 35/2006, 66/2007 и 117/2008) и решение за признаен статус на бегалец и/или важечка лична карта, Решение за признаено право на азил заради супсидијарна заштита и/или важечка лична карта, потврда дека лицето има поднесено барање за признавање на право на азил и/или Идентификациона исправа за азил според Законот за азил и привремена заштита (“Службен весник на Република Македонија“ број 49/2003, 66/2007, 142/2008 и 146/2009) и

3) за лицата кои со Пописот ќе се опфатат во согласност со одредбите од членот 6 точка 5 на овој закон:

- извод од матична книга на родените и најмалку еден од долу наведените документи,

- здравствена книшка,

- за вработените, договор за работа евидентиран пред надлежен орган,

- за невработените, картон за пријавување во Агенцијата за вработување,

- за пензионерите, чек за исплатени пензии на адресата на живеење,

- за малолетните деца, ученичка книшка (свидетелство за завршено одделение), клас во учебната година во годината пред пописот,

- за корисниците на социјална помош од Република Македонија, потврда за примена социјална помош на адресата на живеење и

- важечки (заверен кај надлежен орган) документ за сопственост на куќа или стан или договор за закуп на куќа или стан за носителот или член на семејството.

Список на лицата кои со пописот ќе се опфатат во согласност со одредбите од членот 6 точка 7 на овој закон ќе се наведат во Списокот 2 во Образецот за домаќинство и стан (П-2).

(2) Државниот завод за статистика има право да ја провери веродостојноста на пописните податоци.

Член 43

(1) Државната пописна комисија на лицата кое учествуваат во Пописот во својство на членови на комисиите на пописните региони, реонските инструктори и попишувачите, за работа во Пописот им издава писмено овластување кое важи само со лична карта.

(2) Учесниците во Пописот од ставот (1) на овој член, при извршувањето на своите задачи во Пописот, се должни без претходно барање да го покажат издаденото овластување.

(3) Учесникот во Пописот кој не ги почитува Законот, Упатството и инструментите при извршување на Пописот, ќе биде разрешен од Државната пописна комисија и овластувањето ќе му биде одземено .

(4) Предлог за разрешување на член на комисијата за пописен реон, реонски инструктор и попишувач може да поднесе државниот инструктор и комисијата за пописниот реон.

VIII. КОРИСТЕЊЕ, ЧУВАЊЕ И ЗАШТИТА НА ПОДАТОЦИТЕ ОД ПОПИСОТ

Член 44

Личните податоци прибрани со Пописот можат да се користат за:

- цели утврдени со овој закон,
- цели за кои во согласност со Законот за државната статистика може да се користат личните податоци и
- водење и ажурирање на статистички регистри што ги води Државниот завод за статистика.

Член 45

Индивидуалните податоци прибрани со Пописот не можат да се користат за воспоставување, водење и ажурирање на административните регистри.

Член 46

(1) Попишаните лица задолжително се информираат за заштитата на личните податоци добиени со Пописот.

(2) Во сите пописни обрасци се наведува дека личните податоци што се прибираат со Пописот се класифицирани податоци и заштитени со закон.

Член 47

(1) Лицата кои се овластени да учествуваат во спроведувањето на Пописот како и вработените лица во Државниот завод за статистика се должни сите лични податоци кои ќе ги добијат за целите на Пописот да ги чуваат како класифицирани податоци за време и по завршувањето на Пописот.

(2) Лицата од ставот (1) на овој член задолжително се информираат за обврската за чување на тајноста на податоците од Пописот.

Член 48

(1) За податоците од Пописот ќе се обезбедат соодветни мерки за заштита и сигурност од неовластено давање, користење и поврзување, како и уништување, губење или промена на податоците.

(2) Мерките и техниките за заштита на податоците од Пописот ги пропишува директорот на Државниот завод за статистика.

Член 49

Начинот, поблиските услови и рокот на чување на податоците од Пописот по завршувањето на нивната обработка ги пропишува директорот на Државниот завод за статистика.

IX. ОБРАБОТКА И ОБЈАВУВАЊЕ НА ПОДАТОЦИТЕ ОД ПОПИСОТ

Член 50

Обработката и објавувањето на податоците од Пописот го врши Државниот завод за статистика според утврдена програма и утврдена временска динамика.

Член 51

Резултатите од собраните податоци за пописни цели ќе бидат публикувани или подготвени за потребите на корисниците како збирни податоци, ако се преземени сите мерки за обезбедување дека попишаните лица не можат да се идентификуваат.

Член 52

(1) Во рок од 60 дена по завршувањето на Пописот, Државниот завод за статистика ги објавува првите резултати за вкупното население на Република Македонија од членот 6 точки 1, 2, 3, 4 и 5 на овој закон, лицата попишани врз основа на членот 6 точка 6 потточки а), б) и в) од овој закон, лицата попишани врз основа на членот 6 точка 7 од овој закон и вкупен број на домаќинства и станови на лицата од членот 6 точка 10 на овој закон.

(2) Конечните резултати од Пописот, Државниот завод за статистика ги објавува по завршувањето на нивната обработка, а најдоцна до јуни 2012 година.

Член 53

(1) Државниот завод за статистика, за потребите на корисниците на статистичките податоци, може да изготви збирни податоци и надвор од Програмата на членот 50 од овој закон.

(2) Во случаите од ставот (1) на овој член, барателот на податоците е должен да ги надомести трошоците за дополнителните обработки во согласност со Решението за цените на публикуваните материјали што ги изготвува Државниот завод за статистика и трошоците за дополнителна обработка на податоци.

X. ИНФОРМИРАЊЕ НА НАСЕЛЕНИЕТО ЗА ЦЕЛИТЕ И ЗНАЧЕЊЕТО НА ПОПИСОТ

Член 54

Државниот завод за статистика преку средствата за јавно информирање и други форми обезбедува целосно и навремено информирање на населението на Република Македонија за целите и задачите на Пописот, начинот и постапките на попишување, како и правата и обврските на граѓаните при спроведувањето на Пописот.

XI. ФИНАНСИРАЊЕ НА ПОПИСОТ

Член 55

Вкупно потребните средства за организирање, подготовка и спроведување на Пописот ќе изнесуваат 851.569.900 денари.

Член 56

Директорот на Државниот завод за статистика ќе поднесе годишен извештај на Владата на Република Македонија за реализирањето на средствата од членот 55 на овој закон.

XII. КАЗНЕНИ И ПРЕКРШОЧНИ ОДРЕДБИ

Повреда на Пописот

Член 57

Тој што како учесник во Пописот неовластено ќе издаде податоци од Пописот на трето лице или во својство на државен инструктор, реонски инструктор и попишувач, односно член на комисијата за пописен реон, нема да постапи во согласност со упатствата и инструментите при вршење на попишувањето и овој закон, ќе се казни со казна затвор од најмалку пет години.

Уништување на пописни обрасци

Член 58

(1) Тој што ќе уништи, прикрие, оштети, преправи или на друг начин ќе стори да бидат неупотребливи пописните обрасци што служат за Пописот, ќе се казни со казна затвор од најмалку три години.

(2) Ако делото од ставот (1) на овој член го стори учесник во Пописот или друго службено лице во вршењето на Пописот, ќе се казни со казна затвор од најмалку пет години.

Член 59

За кривичните дела од членовите 57 и 58 на овој закон постапката е итна.

Член 60

Глоба во износ од 500 до 1.500 евра во денарска противвредност ќе се изрече за прекршок на физичко лице, ако:

- одбие да ги даде податоците што се бараат од него за Пописот или ако даде неточни податоци (член 40 став (2)),
- ја оневозможи проверката на документите (член 42 став (2)) и
- без оправдана причина одбие да учествува во Пописот во својство на попишувач, инструктор или во вршењето на други задачи и работни задачи во врска со Пописот (член 37 став (2)).

Член 61

Пред поднесување на барање за поведување на прекршочна постапка пред надлежниот суд се спроведува постапка за порамнување согласно со Законот за прекршоците.

XIII. ПРЕОДНИ И ЗАВРШНИ ОДРЕДБИ

Член 62

Подзаконските акти предвидени со овој закон ќе се донесат во рок од два месеца од денот на влегувањето во сила на овој закон.

Член 63

Обрасците за спроведување на Пописот ќе се пропишат и ќе се објават во "Службен весник на Република Македонија", во рок од два месеца од денот на влегувањето во сила на овој закон.

Член 64

Овој закон влегува во сила со денот на објавувањето во "Службен весник на Република Македонија".